

NSD NEWS UNIT
ALL INDIA RADIO, GUWAHATI
0000000000

Date : 27-04-2024

Time : 1340 Hrs.

Assamese Midday Bulletin

Headlines

- ১। প্রধানমন্ত্রী তথা বিজেপিৰ জ্যেষ্ঠ নেতা নৰেন্দ্ৰ মোদীয়ে আজি মহাৰাষ্ট্ৰৰ কোলহাপুৰত নিৰ্বাচনী প্ৰচাৰ চলাব। ৰাজ্যখনত আজি কংগ্ৰেছৰ সাধাৰণ সম্পাদক প্ৰিয়ংকা গান্ধী ৰাদ্ৰায়ো প্ৰচাৰ চলাব।
- ২। কংগ্ৰেছৰ ৰাষ্ট্ৰীয় সভাপতি মল্লিকার্জুন খাৰ্গেয়ে গুৱাহাটীৰ এখন সংবাদ মেলত আজি কৈছে যে, কংগ্ৰেছে দেশৰ গণতন্ত্ৰ আৰু সংবিধান ৰক্ষাৰ বাবে যুজ দিছে।
- ৩। অসমত লোকসভা নিৰ্বাচনৰ সূচী ঘোষণা হোৱাৰ পাছৰে পৰা নিৰ্বাচনী আচৰণবিধি উলংঘাৰ মুঠ ১৪১টা ঘটনা পোহৰলৈ আহিছে।
- ৪। চাংঘাইত চলি থকা আৰ্চাৰী বিশ্বকাপ প্ৰতিযোগিতাৰ মহিলাৰ ফাইনেলত ভাৰতৰ জ্যোতি সুৰেখা ভেন্নম, অদिति গোপীচান্দস্বামী আৰু পাৰনিত কৌৰে স্বৰ্ণ পদক অৰ্জন কৰিছে।

আৰু

- ৫। আই পি এল ক্ৰিকেট প্ৰতিযোগিতাত আজি দুখন খেল অনুষ্ঠিত হ'ব। দিল্লীত বিয়লি চাৰে ৩ বজাত হ'বলগীয়া প্ৰথমখন খেলত মুম্বাই ইণ্ডিয়ানছ, দেলহী কেপিটেলছৰ বিৰুদ্ধে অবতীৰ্ণ হ'ব। আনহাতে সন্ধিয়া চাৰে ৭ বজাত লক্ষ্ণৌত লক্ষ্ণৌ ছুপাৰ জায়েন্টছে ৰাজস্থান ৰয়েলছৰ বিৰুদ্ধে খেলিব।

০০০০০০০

প্ৰধানমন্ত্রী তথা বিজেপিৰ জ্যেষ্ঠ নেতা নৰেন্দ্ৰ মোদীয়ে আজি মহাৰাষ্ট্ৰৰ কোলহাপুৰত নিৰ্বাচনী প্ৰচাৰ চলাব। তেওঁ সন্ধিয়া মহানগৰখনৰ তপোবন গ্ৰাউণ্ডত এখন জনসভাত ভাষণ দিব। কোলহাপুৰ সমষ্টিত মহাজোঁটে শিৱসেনাৰ বৰ্তমানৰ সাংসদ সঞ্জয় মাণ্ডলিকক পুনৰ প্ৰাৰ্থিত্ব দিয়াৰ বিপৰীতে কংগ্ৰেছে কোলহাপুৰ ৰাজ পৰিয়ালৰ ছত্ৰপতি ছহ মহাৰাজক প্ৰাৰ্থী হিচাপে প্ৰক্ষেপ কৰিছে। ৰাজ্যখনত আজি কংগ্ৰেছৰ সাধাৰণ সম্পাদক প্ৰিয়ংকা গান্ধী ৰাদ্ৰায়ো নিৰ্বাচনী প্ৰচাৰ চলাব। শ্ৰীমতী ৰাদ্ৰাই লাটুৰত দলীয় প্ৰাৰ্থী ৬০ শিৱাজী কালগেৰ হৈ এখন নিৰ্বাচনী সভাত প্ৰচাৰ চলাব। সমষ্টিটোত বিজেপিয়ে বৰ্তমানৰ সাংসদ সুধাকৰ শ্ৰাংগাৰেক পুনৰ প্ৰাৰ্থিত্ব দিছে। দুয়োটা সমষ্টিতে তৃতীয় পৰ্যায়ত সাত মেত ভোটগ্ৰহণ কৰা হ'ব।

০০০০০০০

কংগ্ৰেছৰ ৰাষ্ট্ৰীয় সভাপতি মল্লিকার্জুন খাৰ্গেয়ে গুৱাহাটীৰ এখন সংবাদ মেলত আজি কৈছে যে, কংগ্ৰেছে দেশৰ গণতন্ত্ৰ আৰু সংবিধান ৰক্ষাৰ বাবে যুজ দিছে। সংবাদ মাধ্যমৰ মুখামুখি হৈ কংগ্ৰেছ নেতাজনে কয় যে, কংগ্ৰেছে ৫টা ন্যায় প্ৰদানৰ প্ৰতিশ্ৰুতি আৰু ২৫টা গেৰাণ্টি জনসাধাৰণক দিছে। তেওঁৰ দলে এই সকলো প্ৰতিশ্ৰুতি আৰু গেৰাণ্টি বাস্তৱায়িত কৰিব বুলি দাবী কৰি শ্ৰী খাৰ্গেয়ে প্ৰধানমন্ত্রী সমালোচনা কৰি কয় যে, বিগত ১০ বছৰত দিয়া প্ৰতিশ্ৰুতি ৰক্ষাত প্ৰধানমন্ত্রী নৰেন্দ্ৰ মোদী ব্যৰ্থ হৈছে। কংগ্ৰেছ সভাপতিগৰাকীয়ে

কয় যে, কংগ্ৰেছে মুদ্ৰাস্ফিৰ্তী নিয়ন্ত্ৰণ, নিবনুৱা সমস্যা আৰু উন্নয়নৰ হকে সংগ্ৰাম কৰি আছে, কিন্তু বিজেপিয়ে এইবোৰ সমস্যালৈ পিঠি দি মেৰুৰুৰণ আৰু জনতাক বিভক্ত কৰাৰ ৰাজনীতি কৰিছে।

শ্ৰী খাৰ্গেয়ে বিজেপি নেতৃত্বৰ চৰকাৰক প্ৰতিশ্ৰুতি অনুসৰি বছৰি দুই কোটি নিবনুৱাক চাকৰি দিয়াত ব্যৰ্থ হোৱাৰ বাবে গৰিহণা দিয়ে। তেওঁ কয় যে, কৃষকৰ উপাৰ্জন দুগুণ কৰাত ব্যৰ্থ হোৱা বিজেপিয়ে কৃষি আৰু অন্যান্য নিত্য প্ৰয়োজনীয় উৎপাদনত জি এছ টি জাপি দিছে।

কংগ্ৰেছৰ ৰাষ্ট্ৰীয় সভাপতিগৰাকীয়ে বৰপেটা সমষ্টিৰ দলীয় প্ৰাৰ্থী দ্বীপ বায়নৰ হৈ ভৱানীপুৰৰ সৰভোগৰ ফুলগুৰিত আজি বিয়লি এখন নিৰ্বাচনী সভাত অংশগ্ৰহণ কৰিব।

০০০০০০০

লোকসভা নিৰ্বাচনৰ দ্বিতীয় পৰ্যায়ৰ ভোটগ্ৰহণ কালি প্ৰায় শান্তিপূৰ্ণভাৱে সম্পন্ন হয়। প্ৰচণ্ড গৰমকো নেওচি বিভিন্ন ৰাজ্যত ভোটদাতাসকলে ভোটাধিকাৰ সাব্যস্ত কৰে। এই পৰ্যায়ত ১৩খন ৰাজ্যৰ ৮৮টা সমষ্টিত ভোটগ্ৰহণ কৰা হয় আৰু সামগ্ৰিকভাৱে প্ৰায় ৬৮ দশমিক ৪-৮ শতাংশ ভোটদান হয়।

মধ্য প্ৰদেশৰ বেটুল সমষ্টিত বি এছ পিৰ প্ৰাৰ্থীগৰাকীৰ মৃত্যু হোৱাৰ পৰিপ্ৰেক্ষিতত সমষ্টিটোত ভোটগ্ৰহণ তৃতীয় পৰ্যায়লৈ পিছুৱাই দিয়া হৈছে।

এই পৰ্যায়ত প্ৰতিদ্বন্দ্বিতা কৰা আগশাৰীৰ নেতাসকলৰ ভিতৰত কংগ্ৰেছৰ ৰাছল গান্ধী, চি পি আইৰ এনি ৰাজা, কেন্দ্ৰীয় মন্ত্ৰী ৰাজীৱ চন্দ্ৰশেখৰ, কংগ্ৰেছ নেতা শশী থাৰুৰ, বিজেপিৰ তেজস্বী সূৰ্য, হেমামালিনী, অৰুণ গোভিল, ওম বিৰলা, কৰ্ণাটকৰ প্ৰাক্তন মুখ্যমন্ত্ৰী জে ডি এছৰ এইছ ডি কুমাৰস্বামী, বিজেপিৰ দিলীপ শইকীয়া, পৰিমল শুক্লবৈদ্য, কংগ্ৰেছৰ প্ৰদ্যুৎ বৰদলৈ অন্যতম। এই পৰ্যায়ত মুঠ এহেজাৰ দুশ দুগৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে।

অসমৰ ৫ টা সমষ্টিতো কালি শান্তিপূৰ্ণভাৱে ভোটগ্ৰহণ সম্পন্ন হয়। ৰাজ্যখনত প্ৰায় ৭৭ দশমিক ৩-৫ শতাংশৰো অধিক ভোটদাতাই গণতান্ত্ৰিক অধিকাৰ সাব্যস্ত কৰে। দৰং-ওদালগুৰি সমষ্টিত ৭৮ দশমিক ৪-১, ডিফুত প্ৰায় ৭৩ দশমিক ১-১, কৰিমগঞ্জত ৭৫ দশমিক ৬-৩, নগাঁৱত ৮০ দশমিক ৫-৬ আৰু শিলচৰত ৭৫ দশমিক ৯-৭ শতাংশ ভোটদাতাই ভোটৰ অধিকাৰ সাব্যস্ত কৰে। দ্বিতীয় পৰ্যায়ৰ নিৰ্বাচনত ৰাজ্যখনত ২ গৰাকী মহিলা প্ৰাৰ্থীসহ মুঠ ৬১ গৰাকী প্ৰাৰ্থীয়ে প্ৰতিদ্বন্দ্বিতা কৰিছে। কৰিমগঞ্জত সৰ্বাধিক ২৪ গৰাকী প্ৰাৰ্থীয়ে প্ৰতিদ্বন্দ্বিতা কৰাৰ বিপৰীতে নগাঁৱত ১৩, দৰং-ওদালগুৰিত ১১, শিলচৰত ৮ আৰু ডিফুত ৫ গৰাকী প্ৰাৰ্থী প্ৰতিদ্বন্দ্বিতাত অৱতীৰ্ণ হৈছে।

দ্বিতীয় পৰ্যায়ৰ ভোটগ্ৰহণৰ সময়ত শান্তি শৃংখলা বৰ্তাই ৰখাৰ লগতে নিৰ্ভয়ে ভোটদান কৰিবলৈ ভোটদাতাসকলৰ বাবে অনুকূল বাতাবৰণ গঢ়ি তোলাৰ উদ্দেশ্যে নিৰ্বাচন আয়োগে কঠোৰ ব্যৱস্থা গ্ৰহণ কৰে। আয়োগে প্ৰকাশ কৰা মতে এক লাখৰো অধিক ভোটগ্ৰহণ কেন্দ্ৰত ৰেবকাষ্টিংৰ ব্যৱস্থা কৰা হয়। ছত্ৰীশগড়ৰ বাষ্টাৰ সংমণ্ডলৰ ১০২খন গাঁৱৰ লোকে লোকসভা নিৰ্বাচনত প্ৰথমবাৰৰ বাবে ভোটদান কৰে।

০০০০০০০

প্ৰধানমন্ত্ৰী নৰেন্দ্ৰ মোদীৰ গৃহ ৰাজ্য গুজৰাটত নিৰ্বাচনী প্ৰচাৰ অভিযান তীব্ৰ হৈ উঠিছে। ৰাজ্যখনত অহা ৭ মে'ত নিৰ্বাচন অনুষ্ঠিত হ'ব। বিজেপিৰ জ্যেষ্ঠ নেতা তথা কেন্দ্ৰীয় গৃহ মন্ত্ৰী অমিত শ্বাহ দলীয় প্ৰাৰ্থীৰ হৈ প্ৰচাৰ চলাবলৈ ৰাজ্যখনলৈ গৈছে। তেওঁ পোৰবন্দৰ, ভাৰুচ আৰু পঞ্চমহলত তিনিখন নিৰ্বাচনী সভাত ভাগ লোৱাৰ লগতে সন্ধিয়া ভদোডৰাত বোড শ্ব'ত অংশগ্ৰহণ কৰিব।

কংগ্ৰেছৰ সাধাৰণ সম্পাদক প্ৰিয়ংকা গান্ধী ৰাদ্ৰায়ো আজি ৰাজ্যখনত দলৰ প্ৰাৰ্থীৰ হৈ প্ৰচাৰ চলাব। তেওঁ দক্ষিণ গুজৰাটত প্ৰথমবাৰৰ বাবে প্ৰচাৰ চলাব। দলৰ জ্যেষ্ঠ নেতা মুকুল ৰাছনিক আৰু প্ৰদেশ কংগ্ৰেছৰ নেতা শক্তিছিন গোহিলেও আজি নিৰ্বাচনী প্ৰচাৰ অভিযানত অংশগ্ৰহণ কৰিব।

০০০০০০০

অসমত লোকসভা নিৰ্বাচনৰ সূচী ঘোষণা হোৱাৰ পাছৰে পৰা নিৰ্বাচনী আচৰণবিধি উলংঘাৰ মুঠ ১৪১টা ঘটনা পোহৰলৈ আহিছে। ৰাজ্যত মুখ্য নিৰ্বাচন বিষয়াৰ কাৰ্যালয়ৰ তথ্য অনুসৰি পৰহি ৯ বজালৈকে নিৰ্বাচনী আচৰণবিধি উলংঘনৰ ১৪১টা অভিযোগ লাভ কৰা হৈছে। ইয়াৰে ১৩৬টা অভিযোগ ইতিমধ্যে নিষ্পত্তি কৰা হৈছে আৰু ৫টা অভিযোগ বিবেচনাধীন হৈ আছে। নিৰ্বাচনী ব্যয় নিৰীক্ষণ প্ৰক্ৰিয়াৰ অংশ হিচাপে পৰহি ৯ বজালৈকে ৰাজ্যৰ বিভিন্ন প্ৰান্তত ১৭৫কোটিতকৈ অধিক টকা মূল্যৰ সা-সামগ্ৰী তথা নগদ ধন জব্দ কৰা হৈছে। ৰাজ্যত বৰ্তমানলৈকে ১০৫ কোটি ৫০ লাখ টকা মূল্যৰ মাদক দ্ৰব্য আৰু ২৮ কোটি ১০ লাখ টকাৰ মূল্যবান ধাতু জব্দ কৰা হৈছে বুলি কাৰ্যালয়ৰ তথ্যত প্ৰকাশ পাইছে। যোৱা বৃহস্পতিবাৰৰ পুৱা ৬ বজালৈকে আইন বলবৎকাৰী সংস্থাসমূহে ২৯টা অস্ত্ৰ আৰু ৭২টা কাৰ্টিজ জব্দ কৰিছে।

০০০০০০০

কেন্দ্ৰীয় শাসিত জম্মু-কাশ্মীৰৰ বাৰমুল্লা জিলাৰ ছ'প'ৰৰ নাওপ'ৰা অঞ্চলত কালি নিৰাপত্তা বাহিনীৰ সৈতে হোৱা সংঘৰ্ষত দুটা সন্ত্ৰাসবাদী নিহত হয়। নিহত সন্ত্ৰাসবাদী দুটাৰ পৰিচয় এতিয়ালৈকে জানিব পৰা হোৱা নাই। সন্ত্ৰাসবাদীকেইটাৰ পৰা নিৰাপত্তা বাহিনীয়ে অস্ত্ৰ-শস্ত্ৰৰ লগতে বহু পৰিমাণৰ গোলা-বাৰুদ জব্দ কৰে। এটা সূত্ৰৰ খবৰৰ ভিত্তিত বৃহস্পতিবাৰে আৰক্ষী, সেনাবাহিনী আৰু চি আৰ পি এফে অঞ্চলটোত যৌথ অভিযান চলাইছিল।

০০০০০০০

চাংঘাইত চলি থকা আৰ্চাৰী বিশ্বকাপ প্ৰতিযোগিতাৰ মহিলাৰ ফাইনেলত ভাৰতৰ জ্যোতি সুৰেখা ভেন্নম, অদिति গোপীচান্দ স্বামী আৰু পাৰনিত কৌৰে স্বৰ্ণ পদক অৰ্জন কৰিছে। আজি হোৱা ফাইনেলত ভাৰতীয় দলটোৱে প্ৰতিযোগিতাৰ ষষ্ঠ বাচনিৰ ইটালীক ২৩৬-২২৫ত পৰাস্ত কৰে। ইয়াকে ধৰি প্ৰতিযোগিতাখনত ভাৰতে তৃতীয়টো স্বৰ্ণ পদক অৰ্জন কৰিলে। জ্যোতি সুৰেখা ভেন্নম আৰু অভিষেক বাৰ্মাৰ যুটীটোৱে মিক্সড শাখাত এষ্ট'নিয়াক ১৫৮-১৫৭ ত পৰাস্ত কৰি স্বৰ্ণ পদক অৰ্জন কৰে। আনহাতে অভিষেক বাৰ্মা, প্ৰিয়াংশ আৰু প্ৰথমেশ ফুগেক লৈ গঠিত ভাৰতৰ পুৰুষৰ দলটোৱে ফাইনেলত নেডাৰলেণ্ডছৰ দলটোক ২৩৮-২৩১ত পৰাস্ত কৰি সোণৰ পদক লাভ কৰে। পুৰুষৰ শাখাত প্ৰিয়াংশ আৰু মহিলাৰ শাখাত জ্যোতি সুৰেখা ভেন্নমে আজি ব্যক্তিগত শাখাৰ ছেমিফাইনেলত অৱতীৰ্ণ হ'ব।

০০০০০০০

আই পি এল ক্ৰিকেট প্ৰতিযোগিতাত আজি দুখন খেল অনুষ্ঠিত হ'ব। দিল্লীৰ অৰুণ জেটলী ষ্টেডিয়ামত বিয়লি চাৰে ৩ বজাত হ'বলগীয়া প্ৰথমখন খেলত মুম্বাই ইণ্ডিয়ানছ, দেলহী কেপিটেলছৰ বিৰুদ্ধে অবতীৰ্ণ হ'ব। আনহাতে সন্ধিয়া চাৰে ৭ বজাত লক্ষ্ণৌৰ একানা ষ্টেডিয়ামত হ'বলগীয়া দ্বিতীয়খন খেলত লক্ষ্ণৌ ছুপাৰ জায়ণ্টছে প্ৰতিযোগিতাৰ পইণ্ট তালিকাৰ শীৰ্ষত থকা ৰাজস্থান ৰয়েলছৰ বিৰুদ্ধে খেলিব।

যোৱা নিশা কলকাতাৰ ইডেন গাৰ্ডেনছত অনুষ্ঠিত প্ৰতিযোগিতাৰ এখন খেলত পাঞ্জাব কিংছে কলকাতা নাইট ৰাইডাৰছক ৮ উইকেটত পৰাস্ত কৰে। পাঞ্জাব কিংছে ২৬২ ৰানৰ বিজয় লক্ষ্যৰে খেল আৰম্ভ

কৰি ১৮ অভাৱ ৪ টা বলত ২টা উইকেট হেৰুৱাই নিৰ্ধাৰিত লক্ষ্যত উপনীত হয়। দলটোৰ হৈ জ'নী বেয়ৰষ্টোৰে ১০৮ ৰান কৰি আউট নোহোৱাকৈ থাকে। শশাংক সিঙে ৬৮ ৰানৰ বৰঙণি আগবঢ়ায়।

ইয়াৰ পূৰ্বে কলকাতা নাইট ৰাইডাছে প্ৰথমে বেট ধৰি নিৰ্ধাৰিত ২০ অভাৱত ৬টা উইকেটৰ বিনিময়ত ২৬১ ৰান কৰে। দলটোৰ হৈ ফিলিপ ছ্লেট ৭৫ ৰান কৰাৰ বিপৰীতে সুনীল নাৰায়ণে ৭১ ৰানৰ বৰঙণি আগবঢ়ায়। পাঞ্জাব কিংছৰ হৈ অশদীপ সিঙে দুটা উইকেট দখল কৰে। জ'নী বেয়ৰষ্টোক প্লেয়াৰ অব দ্যা মেচ ঘোষণা কৰা হয়।

০০০০০০০

শ্যাম বেনেগালৰ ১৯৭৬ চনৰ বাঁটা প্ৰাপ্ত চিনেমা **মস্তন** ৭৭ সংখ্যক কাঁ চলচ্চিত্ৰ মহোৎসৱত প্ৰদৰ্শিত হ'ব। এই চিনেমাখন গুজৰাট সমবায় দুগ্ধ বিপণন সংস্থাৰ বেনাৰত পাঁচ লাখ কৃষকে প্ৰযোজনা কৰিছিল।

০০০০০০০

ঃ **সমাপ্ত** ঃ